

1။ လူသေအလောင်းကို သင်္ဂြိုဟ်ဖို့ အချိန်ကာလ၊ နေရာ သတ်မှတ်ချက်နဲ့ ပတ်သက်ပြီး ပြဋ္ဌာန်းချက်တွေက ဘယ်လိုရှိလဲ?

သင်္ဂြိုဟ်ခြင်းဆိုင်ရာ ကိစ္စမှာ သေဆုံးသူအတွက် နောက်ဆုံးခရီးလမ်းဖြစ်သလို လူ့ဂုဏ်သိက္ခာရှိရှိ ဖြစ်စေဖို့ လိုအပ်ပါတယ်။ ရုပ်အလောင်းကို ပတ်ဝန်းကျင်မှာ ပုံပျက်ပန်းပျက်ဖြစ်စေတဲ့အထိထားရှိတာ၊ အနံ့အသက်ဆိုးဝါးစေတာစတဲ့ လူအများ မနှစ်မြို့ဖွယ် အခြေအနေတွေကို ရှောင်ရှားစေဖို့လည်းလိုအပ်မှာ ဖြစ်ပါတယ်။ ဒါ့အပြင် ကူးစက်ရောဂါနဲ့ သေဆုံးပါက သေဆုံးသူကတစ်ဆင့် တခြားသူတွေကို ရောဂါ မကူးစက်စေဖို့ ကျန်းမာရေးနဲ့ ညီညွတ်စွာ သင်္ဂြိုဟ်ခြင်းကိစ္စကို ဆောင်ရွက်ဖို့လိုအပ်မှာ ဖြစ်ပါတယ်။ စည်ပင်သာယာရေးအဖွဲ့တွေမှာ သုသာန်ကို ကြီးကြပ်စီမံရတဲ့ တာဝန်ရှိတဲ့အလျောက် သင်္ဂြိုဟ်တဲ့ကိစ္စမှာလည်း စည်ပင်သာယာရဲ့ သတ်မှတ်ချက်တွေနဲ့ အညီ ဆောင်ရွက်ရမှာ ဖြစ်ပါတယ်။ စည်ပင်သာယာရေးဥပဒေမှာ သင်္ဂြိုဟ်ဖို့ အချိန်ကာလ၊နေရာ သတ်မှတ်ချက်နဲ့ ပတ်သက်ပြီး အောက်ပါအချက်သုံးချက် ပြဋ္ဌာန်းထားတာကို တွေ့ရမှာ ဖြစ်ပါတယ်။

စည်ပင်သာယာရေးကော်မတီရဲ့ ခွင့်ပြုချက်မရရှိဘဲဖြစ်စေ၊ ခွင့်ပြုချက်ပါ စည်းကမ်းတွေနဲ့ ညီညွတ်ခြင်းမရှိဘဲဖြစ်စေ လူသေအလောင်းကို သတ်မှတ်ကာလထက် ကျော်လွန်မထားဖို့ တားမြစ်ထားပါတယ်။ တားမြစ်ချက်ကို လိုက်နာဆောင်ရွက်ခြင်းမရှိရင် ပုဒ်မ ၁၉၂ အရ တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။

[ပြဋ္ဌာန်းချက်- ၁၆၆။(က)၊ ပြစ်မှုပြစ်ဒဏ်- ၁၉၂။]

ဒါ့အပြင် ကူးစက်ရောဂါနဲ့ သေဆုံးတဲ့ လူသေအလောင်းကို (၁၂)နာရီထက် ကျော်လွန်မထားဖို့လည်း တားမြစ်ထားပါတယ်။ တားမြစ်ချက်ကို လိုက်နာဆောင်ရွက်ခြင်းမရှိရင် ပုဒ်မ ၁၉၂ အရပင် တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။

[ပြဋ္ဌာန်းချက်- ၁၆၆။(ခ)၊ ပြစ်မှုပြစ်ဒဏ်- ၁၉၂။]

သင်္ဂြိုဟ်ဖို့နေရာအနေနဲ့ သုသာန်မြေအဖြစ်သတ်မှတ်ထားတဲ့ နေရာမှအပ လူသေအလောင်းကို မြေမြှုပ်ခြင်း၊ မီးသင်္ဂြိုဟ်ခြင်းမပြုဖို့၊ ဂူသွင်းခြင်းမပြုဖို့ တားမြစ်ထားပါတယ်။ တားမြစ်ချက်ကို လိုက်နာဆောင်ရွက်ခြင်းမရှိရင် ပုဒ်မ ၁၉၂ အရ တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။ [ပြဋ္ဌာန်းချက်- ၁၆၆။(ဂ)၊ ပြစ်မှုပြစ်ဒဏ်- ၁၉၂။]

